

# ദൈവം ഓരോ വ്യക്തിക്കും ചുറ്റും ഒരു വൃത്തം വരച്ചിരിക്കുന്നു-സാക് പുനൻ

WFTW 20 December 2009

www.jeevamozhikal.org

ദൈവം തന്റെ പരമാധികാരത്തിൽ, ക്രിസ്തുവിന്റെ ശരീരമാകുന്ന സഭയിലെ ഓരോ അംഗത്തിനും പ്രത്യേകശുശ്രൂഷ നൽകിയിരിക്കുന്നു. ദൈവം ഓരോരുത്തർക്കും ചുറ്റും ഒരു വൃത്തം വരച്ചിരിക്കുന്നു എന്നും നമുക്കു പറയാം. ചിലർക്ക് ഈ വൃത്തം വളരെ വലുതായിരിക്കും; മറ്റു ചിലർക്കു വളരെ ചെറുതായിരിക്കും (മത്താ.25:15). നിങ്ങളുടെ വൃത്തത്തിനുള്ളിൽ നിങ്ങൾക്കു ദൈവത്തെ കണ്ടെത്താം (അ.പ്ര.17:26-27). നിങ്ങളുടെ വൃത്തത്തിനു പുറത്തു പോയാൽ അതു മറ്റുള്ളവരുടെ കാര്യത്തിൽ ആവശ്യമില്ലാതെ ഇടപെട്ട് നിങ്ങളെത്തന്നെ നശിപ്പിക്കുന്നു എന്നേയുള്ളൂ. പത്രോസ് ഇങ്ങനെ പറയുന്നു പരകാര്യങ്ങളിൽ ഇടപെടുന്നവനായിട്ടല്ല നിങ്ങൾ കഷ്ടം സഹിക്കേണ്ടത്. എന്നാൽ തന്നെത്താൻ വിധിച്ചുകൊണ്ട് നിങ്ങളുടെ ജഡത്തിലാണ് കഷ്ടമനുഭവിക്കേണ്ടത് (1പത്രോ.4:15,17). ഉദാഹരണത്തിനു മറ്റൊരു സഹോദരൻ കുഞ്ഞുങ്ങളെ എങ്ങനെ വളർത്തുന്നു അല്ലെങ്കിൽ പണം എങ്ങനെ ചെലവഴിക്കുന്നു എന്നിങ്ങനെയുള്ള കാര്യങ്ങൾ നമ്മെ ബാധിക്കുന്നവയല്ല. അത് നമ്മുടെ വൃത്തത്തിനു പുറത്താണ്. മറ്റൊരാളുടെ വൃത്തത്തിനുള്ളിൽ ഒരധികാരവും ദൈവം നമുക്കു നൽകിയിട്ടില്ല. അതുകൊണ്ട് നാം നമ്മെത്തന്നെ സൂക്ഷിക്കുക (1തിമോ.4:16).

പണ്ട് ലോകപ്രകാരം ജീവിച്ചിരുന്നപ്പോൾ പലരെക്കുറിച്ചും അഭിപ്രായമുള്ളവരായി നമ്മുടെ വൃത്തം വളരെ വലുതായിട്ട് വരച്ചവരായിരുന്നു നമ്മൾ. എന്നാൽ ഇന്നു വ്യക്തികളെന്ന നിലയിൽ ദൈവം നമുക്കു ചുറ്റും വരച്ചിരിക്കുന്ന വൃത്തങ്ങളിൽ നിൽക്കുവാൻ ശ്രദ്ധയുള്ളവരായിരിക്കണം. മിക്കവാറും നിങ്ങൾക്ക് ഒരാൾ മാത്രമുള്ള വൃത്തമായിരിക്കുമുള്ളത്. നിങ്ങളൊരു രക്ഷകർത്താവാണെങ്കിൽ നിങ്ങളുടെ കുടുംബംകൂടി ആ വൃത്തത്തിനുള്ളിൽ വരും. നിങ്ങൾ ഒരു സഭയുടെ മൂപ്പനാണെങ്കിൽ ആ സഭയും കൂടി ആ വൃത്തത്തിനുള്ളിൽ വരും. ഇങ്ങനെ ചിന്തിച്ചാൽ മിക്കവാറും എല്ലാവർക്കും തങ്ങളെത്തന്നെ വിധിച്ചാൽ മതി. നാം നമ്മുടെ അതിരു ലംഘിച്ച് മറ്റുള്ളവരുടെ വൃത്തത്തിലേക്കു അതിക്രമിച്ചു കയറുമ്പോൾ കൂട്ടായ്മ തകരുന്നു എന്നു മാത്രമല്ല നമ്മുടെ ശുദ്ധീകരണം വൈകുകയും ചെയ്യും.

ക്രിസ്തുവിന്റെ ഭയത്തിൽ അന്യോന്യം കീഴ്പ്പെട്ടിരിക്കുവിൻ (എഫേ.5:21) എന്നാണ് നമുക്കുള്ള കൽപന. ദൈവഭയമുണ്ടെങ്കിൽ മറ്റൊരാളുടെ വൃത്തത്തിലേക്കു കടക്കുവാൻ നമുക്കു ഭയമായിരിക്കും എന്നാണ് ഇതിന്റെ അർത്ഥം. നമ്മെ ബാധിക്കാത്ത, മറ്റുള്ളവരുടെ കാര്യങ്ങളിൽ തലയിടാതെ തമ്മിൽ തമ്മിലുള്ള കൂട്ടായ്മ നാം കാത്തുസൂക്ഷിക്കും.

ജിജ്ഞാസ എന്നത് പല വിശ്വാസികളുടെയും ജീവിതത്തിൽ കണ്ടുപിടിക്കാതെ മറഞ്ഞുകിടക്കുന്ന ഒരു പാപമാണ്. നാം മറ്റുള്ളവരുടെ കാര്യത്തിൽ തലയിടുന്നവരാണെന്നുള്ളതിന്റെ ആദ്യത്തെളിവാണ്. മറ്റുള്ളവരുടെ സംഭാഷണം ശ്രദ്ധിച്ചുകേൾക്കുവാൻ കുട്ടികൾക്കാണ് വലിയ ജിജ്ഞാസയുള്ളത്. പൗലോസ് പറയുന്നത്: “ഞാൻ പുരുഷനായ ശേഷം ശിശുവിനുള്ളത് തൃപ്തിപ്പെടുകയുണ്ടു്.” എന്നാൽ പല വിശ്വാസികൾക്കും അവർ വളർന്നുകഴിഞ്ഞിട്ടും ഈ ദുഃസ്വഭാവം വിട്ടുകൊടുക്കാൻ കഴിയുന്നില്ല. ജിജ്ഞാസ അവസാനം ഇതിലും ദോഷകരമായ പരദൂഷണം പറയുക എന്ന പാപത്തിലേക്കു നമ്മെ നയിക്കുന്നു. പ്രായമായ സ്ത്രീകളുടെ ഈ സ്വഭാവമുള്ളവർക്കു ദൈവഭക്തിയുള്ള ജീവിതം നയിക്കുവാൻ കഴിയാതെ വരുന്നു (1തിമോ.4:7). മറ്റുള്ളവരുടെ നഗ്നത കാണണമെന്നുള്ള ജഡത്തിലെ ജിജ്ഞാസയെ തൃപ്തിപ്പെടുത്തുവാനുള്ള സാത്താന്റെ മാർഗ്ഗമാണ് അശ്ലീലസാഹിത്യവും ചിത്രങ്ങളും.

ജിജ്ഞാസയുടെ കാര്യത്തിൽ യേശുവും നമ്മെപ്പോലെ പരീക്ഷിക്കപ്പെട്ടിരുന്നു. എന്നാൽ തന്റെ പിതാവ് വരച്ച വൃത്തത്തിനു പുറത്തേക്കു പോകുന്നതിനെ യേശു എതിർത്തുനിന്നു. അങ്ങനെ താൻ ഈ ഭൂമിയിൽ ജീവിച്ചു മൂപ്പത്തിമുന്നരവർഷവും യേശു ഈ കാര്യത്തിൽ പാപം ചെയ്തില്ല. നാം ജിജ്ഞാസ എന്ന ഈ കാര്യത്തിൽ എത്ര ബലഹീനരാകുന്നു എന്നു കാണുമ്പോഴാണ് യേശു നമുക്കുവേണ്ടി നേടിത്തന്ന വിജയം എത്ര വലുതാണെന്നു മനസ്സിലാകുന്നത്. ആർ ആരെ വിവാഹം കഴിക്കുന്നു? ആർക്കാണ് ഇനിയും ഒരു കുഞ്ഞുണ്ടാകാൻ പോകുന്നത്? എന്നിങ്ങനെയുള്ള ജിജ്ഞാസ അഭേതരായ മനുഷ്യരുടെ സ്വഭാവമാണ്. ദൈവത്തിനായി മുഴുവൻ ഹൃദയം നല്കിയ ഒരു സഹോദരനോ സഹോദരിയോ ഇത്തരം കാര്യങ്ങളിൽ ഇടപെടുന്നില്ല.

ചില മൂപ്പന്മാരും ഭർത്താക്കന്മാരും മാതാപിതാക്കളും തങ്ങൾക്കു കീഴ്പ്പെട്ടിരിക്കുന്നവരുടെമേൽ അമിതാധികാരം പ്രയോഗിക്കുമ്പോൾ അതും ഒരുവൻ തന്റെ വൃത്തത്തിന്റെ അതിരുകൾ ലംഘിക്കുന്നതിനു തുല്യമാണ്. നമ്മുടെ കുഞ്ഞുങ്ങളെ നാം ഭയപ്പെടുത്തരുത്. അതുപോലെ നമ്മുടെ ഭാര്യയുടെ മേലോ സഭയിലെ മറ്റു സഹോദരങ്ങളുടെ മേലോ ഒരു തരത്തിലുമുള്ള സമ്മർദ്ദം ഇടരുത്. എലീഹുവിന്റെ വാക്കുകൾ ഇവിടെ പ്രസക്തമാണ്. “ദൈവഭയം നിന്നെ ഭയപ്പെടുത്തുന്നില്ല. എന്റെ സമ്മർദ്ദങ്ങൾ നിന്നെ ക്ഷീണിപ്പിക്കുന്നില്ല.” (ഇയ്യോ.33:7). നാം ഓരോരുത്തരും തങ്ങൾക്കു കീഴ്പ്പെട്ടിരിക്കുന്നവർ ആരായാലും (കുട്ടികളോ ഭാര്യയോ ഭൃത്യന്മാരോ വിശ്വാസികളോ) അവരെ ഭയപ്പെടുത്തുകയോ സമ്മർദ്ദത്തിലാക്കുകയോ ചെയ്യുന്നില്ലെന്നു സ്വയം ഉറപ്പുവരുത്തേണ്ടതാണ്. നമുക്കു മറ്റുള്ളവരുടെ മേൽ അധികാരമുള്ളപ്പോൾ നമ്മുടെ അതിരു വിട്ടുപോകുവാനുള്ള സാധ്യത വളരെ കൂടുതലാണ്. അപ്പോൾ കൂട്ടായ്മ തകരും.

ഒരു ഭർത്താവിനു തന്റെ ഭാര്യയുടെ വ്യക്തിത്വത്തെത്തന്നെ തകർക്കുന്ന തരത്തിൽ അവളുടെ മേൽ അധീശത്വം സ്ഥാപിക്കാം. ഇതു മടയത്തരം ആണ്. പരസ്പരം സഹായിക്കാൻ സാധിക്കത്തക്കവിധം ദൈവം ഭർത്താവിനെയും ഭാര്യയെയും തികച്ചും വ്യത്യസ്തരായിട്ടാണ് സൃഷ്ടിച്ചിരിക്കുന്നത്. എങ്കിലും ഒരു വിഷയത്തെ നോക്കിക്കാണുമ്പോൾ ഭർത്താവെന്ന നിലയിൽ നിങ്ങൾ ഒരു കോണിൽ കൂടി കാണുമ്പോൾ ഭാര്യ മറ്റൊരു വീക്ഷണകോണിൽകൂടിയിരിക്കാം കാണുന്നത്. ഒരു കെട്ടിടത്തിന്റെ വടക്കുവശത്തുനിന്നുള്ള ചിത്രം നിങ്ങളെടുക്കുകയും തെക്കുവശത്തുനിന്നുള്ളത് നിങ്ങളുടെ ഭാര്യ എടുക്കുകയും ചെയ്യുന്നപോലെയാണിത്. രണ്ടു ചിത്രവും ഒന്നിച്ചുവയ്ക്കുമ്പോൾ വ്യത്യസ്തമായിരിക്കും. എന്നാൽ അങ്ങനെ മാത്രമേ ആ കെട്ടിടത്തിന്റെ പൂർണ്ണചിത്രം ലഭിക്കുകയുള്ളൂ. എന്നാൽ നിങ്ങളുടെ വീക്ഷണകോണിൽകൂടിത്തന്നെ തന്റെ ഭാര്യയും ചിത്രമെടുക്കണമെന്നു നിർബന്ധിക്കുന്ന തരത്തിലുള്ള വിഡ്ഢിത്തമായ ഭർത്താവാണ് നിങ്ങളെങ്കിൽ നഷ്ടം നിങ്ങൾക്കുമാത്രം ആയിരിക്കും. അവളെ അവളുടെ കാഴ്ചപ്പാടിനനുസരിച്ചു വിട്ടിരുന്നെങ്കിൽ കാര്യത്തിന്റെ മറ്റൊരു ചിത്രം നിങ്ങൾക്കു ലഭിക്കുകയും നിങ്ങളുടെ തന്നെ തിരിച്ചറിവ് കൂടുതൽ വിശാലമാവുകയും നിങ്ങളെ കൂടുതൽ ജ്ഞാനി ആക്കുകയും ചെയ്തേനെ. ഈ മണ്ടത്തരത്തിൽനിന്നു പല ഭർത്താക്കന്മാരും ശുദ്ധീകരണം പ്രാപിക്കേണ്ടതായിട്ടുണ്ട്.